

Illusion


Kan ruahnak hi zumh tuk ding a si lo.

Ceu Hlun

Vawleicung ah illusion a tam bik lai. Illusion ruang ah nun a nuam. Illusion nih a kan deuh tuk ve.

Illusion cu zeidah a si ti ah cun; atak a si lo mi, kan thluak nih a si tiah thako in a ruah dep khi a si. 'A si' ti ruah i kan ruah mi, a si tung lo mi, khi a si, 'na ruahnak a si' kan ti mi khi. 'Ruahsual' ti zong ah ti khawh a si lai.

Atang zuk hi zoh ah (1) phei rin rin hnih ah acung-u hi a sau deuh in kan hmuh. Ataktak ah cun an ican. A sau deuh ti i kan ruah cu kan ruahnak (illusion) a si. (2) Mah kilthumngei hi thil sikholo pi a si; nain si khawh dawh in kan mit nih a hmuh. Mah cu illusion a si.




Illusion langhternak:

1. 'USA kal nak visa ka hmuh ah cun zeidah poh aa relrem dih lai, ka nun a nuam tuk cang lai' tiah ka rak ruah. Mah cu illusion a si. USA cu ka phaan i ka lungretheih hmanh.
2. "Kan miduh cu an ui le an ar zong a thawng khun le a tha khun ah kan rel" an ti tawn. Mah cu illusion a si.
3. Aa duh cukmak mi nih khin, 'Kan ium hnu zong ah kan iduh tuk ko lai' tiah an ruah theu. Illusionment. Lum hnu ah iduh a si ti lo an ti. Acheu cu rolung an bun.
4. "Mi kut cung ah savo uak" ti a um. Mi i thil an tinco mi khi hngar lung in a tha deuh, a uak deuh in kan hmuh tawn. Mah cu illusion a si.
5. Kan ning a thih saling ah cun mui chupchap i thingchumhmi khi minung hmuh bak in kan hmuh ti a si. Mah zong cu illusion.
6. Thlaanhmun zaantim ah khin mithla an tor rua ti ruah in micheu nih an ruah. Illusion a si. Thlaanhmun ah mithla an um nemmam lo.
7. A mit zeiti i a um mi khi dek hnam ngeih dawh in kan hmuh theu hna. Anmah tu khi hnam an thih ngai ve.
8. Mi naal i capo an chim ah khin a si lo ti kan hngal na ko in a si mi a lawh ca ah kan ni tawn. Illusion in kan nih khi a si.
9. Sunday School an kai ah cun ngakchia hi an ziaza a tha lai tiah mi tampi nih an ruah. Illusion a si. Sunday School a kai mi hi ahnu ah zeidah an si hlei lo. Nu pawl zong an easy pah ko an ti. 😊
10. Pi ASSK kha zumh rumro in an rak zumh, illusion in. Zum tuk hlah u law ti an ngai lo. Rampi bawi zik a chuak i tlangcungmi he biaruahnak hmanh pehzulh duh hlah.
11. Iraq kan laak zau lai ti ruah in President George Bush nih a rak ruah i, "It will be quick. It will be swift. It will

be short” a rak ti. Fawite dawh i a ruah cu Illusion cikcek. Kum sarieh hmanh ah an tei hna lo. Angol in an ngol hna.

12. Huham a ngei mi khi an phungchim ah ilaak awk setsai a um lo bu zong in phungchim tha tuk ah kan chiah tawn.

Thil kan hmuh ning hi illusion an si an ti. An sining taktak in kan hmu hna lo; hmuh kan duh ning in kan hmuh hna. Asilo ah, ‘mahti cun a si/um rua’ ti i kan ruah ning in kan hmuh hna. Mah kan hmuhning cu a hmaan rua ti ruah in kan ruah. Atang zuk hi zoh hmanh: compei zoh i na zoh ah cun compei in na hmuh lai; saveh zoh i na zoh ah cun saveh in na hmuh lai. Na zohning nawl a si.



Minung zong an sining in kan hmu tawn hna lo. Zohcho tuk le zohchuk tuk kan ngei. Hi ca a tial tu keimah hi mi nih ca thiam tuk hmuh in an ka hmuh. An illusion a si pah lai dah.

Ningthih le ningzah hi illusion deuh an si. Ning-ai a um ah khin ze set a um lo. Tih awk lo pi kan tih ko. Mi nih cuti cun an ka ruah soal lai ti kan phaen tluk zong khin an kan ruat theng lo. Kan mang a chiat tluk in zaw kan tla lem lo. Illusion deuh an si.

Mahti i ilusion nih a kan chei tuk ca ah cun, cu kan illusion bochan in nuamnak a kan pe mi tuchan thil an ser thluahmah hna. A work ngaite. Video, MP3, le telephone zong hi minung illusion rinh in ser mi an si.

Illusion hi um hlah seh law vawleicung hi nuamhnak a tlawm tuk hnga. Voltair nih cun, “Illusion is the first of all pleasures” a ti i, illusion in minung hi kan inuam. Ruahchannak

kan ngei. Illusion nih lungthawn a kan pek. Illusion in thilsikholo zong si kho ah kan ruah i kan lung a tho. Kan tha a tho. Kan hmanthlak a that deuh ah kan izumh. Kan inuam. “Rob an average man of his illusion and you rob him of his happiness at one stroke” an ti i, zaaraan cu kan illusion te an kan laakpiak ah cun kan lawmhnak vialte hmakhat ah an laak dih ko. Kaa dawh tiah aa ruat mi ngaknu kan soi ah cun aa nuamh nak a lo dih kho. Kaa dawh rua ti i aa ruah nak illusion te khi aa nuamh nak a si. Illusion lo ngaingai hin cun nunram (world) hi a rocar tuk. Kan illusion kan sian lo zong hi kan mawh lo.

Sihmanhseh, illusion nih cun nuamhnak le ihnemhnak hrawng tiang lawng a kan pek khawh; lawmhnak cu atak thil ah a um. Nu pa khat nih a ngaknut lio i a rak idawh le an rak khuasak khawh le zohcho mi chung an rak sinak ruat in aa nuam rih men ko lai, nuamh cu. Zohcho ka hlauh rih rua ti illusion a si. Cu nih lawmhnak a pe lai lo. A sii a that taktak lawng ah lawmhnak a tem lai. Adeu nih cun a kan deuh.

Achel ah cun illusion in kan lungre a thei. Phaih lo le phaih lo kan iphaih i kan thin a phang. Lungrawh zawtnak a ngei mi nih, ‘mi nih an ka thah hnek’ tiah an ruah theu. An ruahnak a si. Mah an illusion nih cun it lo in a tuah hna i lungkhortlak (depression) an ngeih phah.

Achel ah cun illusion nih aping a kan zawhter. Minmei bang in a kan zelh i atak le thil hmaan kan hmu kho ti lo. An kan chimh zong ah kan zuum duh ti lo. Kan mang i kan tlaw ah kan chuah khawh ti lo bantuk khi a si. Atak ram kan phanh khawh lo ah cun aping zawh a si ko.

Illusion nih hin kan lung a kan purter tawn. Mi tam cu an illusion chung ah an um i, an ruah ning in thil a hong si taktak lo tik ah an lung a dong. Mi thilti a hmaan lo ca ah si lo in anmah ruahnak a hmaan lo ca ah a si theu. Bawi Zisuh kha Messiah si dawh, si lo dawh, in an rak hmuh. Lazaru a thawhter khan cun Messiah a si tiah an zumh i Lazaru te khua ah Lazaru zoh pah ah, an kalhnawh huongmaang. Jerusalem a luh hnek ah khan aanaa a ting cang lai tiah an ruah, ngiat set um lo in. Bethany in Jerusalem kal aa thawh ah minung torlechong nih an zulh. Kan sunpar

ni a phaen cang ti ruam in an au an khuang. Jerusalem cu an lut i azei aanaa ting bia! A hawile he biakin ah an ichok sawhsawh ko. An ruahning in thil a ti lo tik ah mibu cu an lung a dong. Zei ah an rel ti lo, an ing lei a chuak, i vailam i thah awk ah mahhna lila cu an hna a tla. 'Aanaa a ting hnek' ti ruah i an ruah nak zatlang illusion nih biakhiahnak faak a tuahter hna.

Zatlang ruahning hi illusion a tam taktak. Mahte i khua a tuak kho lo mi nih zatlang ruahning zulh a si. "Khuazei setsai kal naa timh lo ah cun mibu kha zul ko hna" an ti. Tlang a cim e tiah savehte a au. Saram vialte an tli dih. Zatlang ruahning cu mah bantuk cu a si. A si taktak le si taktak lo a hlah tu an um lo ah cun mibu sin kal ve a si.

2020 kum Kawlram ah SAC nih rampi nawlgeihnak an laak. Kan kil chung e an ti. An kan uk zungzal hnek rua tiah ram mibu nih an ruah, illusion in. Umchin tum in sahngar arseh sawt in an sawt hna. Hruh mah tluk! An ze i a poi lai tiah dek an ruah. Lam khat in an chuak i doh an au. Kiim lakin kan auhnawh khawh hna lai tiah an ruah rua. Illusion rumro. CDM kan tuah lai i cozah a caar lai tiah an ruah rih, by illusionment. Cu hnu ah thin in ral a tho. Kan doh hna lai i hmakhat ah kan hloh hna lai tiah an ruah than. Hlanlio mirang doh in an doh hna. Kum 2 nai a kal cang.

Biaknak ah illusion a tam lai ning hi cu chimporh khawh hmanh a si lai lo dah, ze i biaknak poh. A biaknak hrimhrim zong hi an lorong in illusion an si kho men. Zei biaknak poh hi a bia mi ca ah cun hmaan dawh tuk an si cio. Illusion in a si lai dah. Biaknak dang mi ca'h zumh an kai tung lo.

Krifa phung zong ah illusion a khat lai. Bawipa nih mahti cun a ka ti, Thlarau nih cutin a ka chimh ti tehna, 'Anih i thla a ka camh ah ka dam lai'; 'Anih i phung a chim ah thazaang ka ngah'; 'kum upa thlacam hi a work deuh' ti tehna kan ruat. Cuzat a pe mi cu an sipuazi a ttha e kan ti. Illusion lawngte. Zu an von tlen bak khin Thiang Thlarau cu ing le ai he aa

ciah ti ruah in kan ruah. Zu-ai ngei ah kan chiah. Krifa cheu riat fai nih, hruh molh khi thlarau thilti ah an ruah. Pumh nak i tlik le tluuk le holh theih lo i awnh, tehna khi Thiang Thlarau rianthuannak ah an rel. Holh theih lo i awnh cu biaknak dang zong ah a um ko. Tluuk le ilawng h zong cu khuachia biaknak (Nat bata) zong ah a um ko. Thlarau thilti i kan ruah mi tampi hi kan ruahnak an si lai dah. Illusion meikhu chung ah kan um ca ah kan hlah kho lai lo. Iralrin tu a hau.

Mifim zual hmanh illusion nih puan bang a zual hna. Baibal ah Job mifim cu zaw faak a tla. A ngeih an loral dih. Pui a cuum rih. A fale an paam. Amah zawt faak nih a tlunh i vanjal a hnam. Mah a zawtlak le puicumh cu Pathian thilti ah a rel. Pathian kut ka tong tiah a ruah. A ruahnak rumro. Krifa tampi zong, thilcang pohpoh Pathian thilti ah a rel mi kan um. Min a minh hmanh ah Pathian kan puh.

The greatest challenge in life is to discover reality an ti i illusion chung in chuah i atak ram phanh hi a har taktak mi a si. Kan illusion cu a hmaan tiah kan ruah fam ca ah kan chuak kho ti lo. Kan chuah lo ah cun atak ram phanh lo a si ko lai.

'A hmaan bak', 'a si bak', ti i kan ruah mi khi zumh tuk ding an si lo. Kan ruahning (illusion) men an si kho. 'Zei tluk in' ti ah cun: Thil tih awk kan chim nak ah kan tahchunh tawn mi cu "cakei kaa purh bantuk a si ko lai" ti hi a si. Cakei (pawpi) cu a hrang tuk i ramlak meng khat dan hmanh in kan tih. A kaa va purh ah cun a kan khai dih lai ti cu a fiang mi ah kan ruah. Sihmanhseh, mah cu illusion a si; cakei cu a kaa purh ah mi a kauh kho lo. (An purh lio ka hmuh leen cang.) A kaa ah rul a luh ah cun a lanh lo nakhnga dang phih in a tang. Purh tik ah a dang phih zokzok aa zuam i a kaa a aang. A ciip kho lo. Kan haa a thiauh ah kan mit kan au khawh lo bantuk khi a si. Cakei kaa kan purh ah cun a kan kauh lai ti cu illusion a si. Mah tluk cun, a si teengteeng ti i kan ruah mi hi illusionⁱ an si kho.

Kan ruahnak hi zumh tuk ding a si lo.

ⁱ Illusion a si deuh lo mi illusion ah ka relchih ah cun ruahthiam ding a si lai..